

हिन्दी प्रादेशिक समाचार

आकाशवाणी चंडीगढ़

07 फ़रवरी 2026, समय 1305

गृह मंत्री अमित शाह ने आज जम्मू-कश्मीर के कठुआ जिले में सीमा सुरक्षा बल के जवानों के लिए कई कल्याणकारी योजनाओं की शुरुआत की। उन्होंने कहा कि जल्द ही सरकार सीमा सुरक्षा बल के लिए एक नई योजना लेकर आएगी।

बीएसएफ के जवान के कल्याण के लिए हम एक विशिष्ट योजना लेकर आएंगे और पूरी मॉडल सिक्योरिटी का जो काम है उसको तकनीक के आधार पर मॉडनइज करके, आपकी सहायता कैसे की जा सके इसके लिए भी भारत सरकार बहुत बड़ी राशि खर्च करने वाली है।

केंद्र सरकार ने प्रधानमंत्री आवास योजना-ग्रामीण (पीएमएवाई-जी) के तहत राज्यों और केंद्र शासित प्रदेशों में तीन करोड़ 87 लाख से अधिक आवास बनाने को मंजूरी दी है।

कल राज्यसभा में एक लिखित उत्तर में ग्रामीण विकास राज्य मंत्री डॉ. चंदर शेखर पेम्मासानी ने कहा कि स्वीकृत मकानों में से दो करोड़ 95 लाख से अधिक मकानों का निर्माण इस महीने की दूसरी तारीख को पूरा हो चुका है। उन्होंने कहा कि पिछले पांच वर्षों के दौरान दो करोड़ 10 लाख 66 हजार से अधिक मकान बनाने को मंजूरी दी गई है।

चंडीगढ़ में अंतर-राज्य युवा आदान-प्रदान कार्यक्रम का समापन कल राजीव गांधी राष्ट्रीय युवा विकास संस्थान में हुआ। इस पाँच दिवसीय कार्यक्रम का आयोजन भारत सरकार के युवा कार्यक्रम एवं खेल मंत्रालय के अंतर्गत MY Bharat चंडीगढ़ द्वारा किया गया था, जिसमें मध्य प्रदेश राज्य से आए 37 युवा प्रतिभागियों ने भाग लिया।

कार्यक्रम में चंडीगढ़ प्रशासन के एन.एस.एस के राज्य संपर्क अधिकारी डॉ. नेमी चंद मुख्य अतिथि के तौर पर शामिल हुए जबकि लोक प्रशासन विभाग के अध्यक्ष डॉ. के. गिरीशन, विशिष्ट अतिथि के रूप में उपस्थित रहे।

समारोह को संबोधित करते हुए डॉ. के. गिरीशन एवं डॉ. नेमी चंद ने युवाओं में सामाजिक समरसता, सांस्कृतिक संवेदनशीलता तथा सक्रिय नागरिकता को प्रोत्साहित करने में युवा आदान-प्रदान कार्यक्रमों की भूमिका को रेखांकित किया।

समारोह के दौरान मध्य प्रदेश और चंडीगढ़ के प्रतिभागियों द्वारा अपने अपने क्षेत्र की समृद्ध लोक परंपराओं और सांस्कृतिक विरासत के माध्यम से भारत की 'एकता में विविधता' को उजागर किया गया।

अंतर-राज्य युवा आदान-प्रदान कार्यक्रम चंडीगढ़ व मध्य प्रदेश के युवाओं के बीच सांस्कृतिक आदान-प्रदान, पारस्परिक सीख और राष्ट्रीय एकता की भावना को सुदृढ़ करने का एक सशक्त मंच सिद्ध हुआ।

हरियाणा के स्वास्थ्य एवं परिवार कल्याण विभाग की अतिरिक्त मुख्य सचिव डॉ. सुमिता मिश्रा ने राज्य के सभी उपायुक्तों को प्रत्येक जिले में कम से कम एक शव वाहन की उपलब्धता सुनिश्चित करने का निर्देश दिया है।

डॉ. मिश्रा ने उपायुक्तों से कहा कि यह सेवा भारतीय रेड क्रॉस सोसाइटी, प्रतिष्ठित एनजीओ या किसी अन्य विधिवत अधिकृत एजेंसी के माध्यम से व्यवस्थित की जा सकती है।

उन्होंने, कई जिलों में भारतीय रेड क्रॉस सोसाइटी और विभिन्न गैर सरकारी संगठनों के माध्यम से प्रदान की जा रही शव वाहन सेवाओं की उपलब्धता और संपर्क विवरण के बारे में जागरूकता फैलाने का निर्देश भी दिया।

उन्होंने कहा कि प्रत्येक जिले में सिविल सर्जन यह सुनिश्चित करें कि सभी सरकारी स्वास्थ्य संस्थानों में इन शव वाहनों के संपर्क नंबर प्रमुखता से प्रदर्शित किए जाएं।

डॉ. मिश्रा ने इस मामले में अनुपालन प्राथमिकता के आधार पर सुनिश्चित करने की हिदायत की है।

सांसद धर्मबीर सिंह ने आज भिवानी के पंचायत भवन में 72 लाख रुपए लगात के 24 ट्रेक्टर ग्राम पंचायतों को वितरित किए।

इस अवसर पर उन्होंने कहा कि यह ट्रेक्टर गांव में स्वच्छता रखने में अहम भूमिका निभाएंगे। उन्होंने कहा कि इन ट्रेक्टर द्वारा एकत्रित कूड़े को खाद में बदला जाएगा।

कृत्रिम खादों की बजाए हरियाणा की एक लाख एकड़ भूमि में प्राकृतिक खेती की जाएगी, जिसमें यह खाद प्रयुक्त होगी।

श्री धर्मबीर सिंह ने कहा कि मार्च के अंतिम सप्ताह तक भिवानी, दादरी व महेन्द्रगढ़ जिलों में 200 ग्राम पंचायतों को ट्रैक्टर, ट्रॉली व टैंकर दिए जाएंगे। जिन गांवों में वॉटर लॉगिंग की समस्या तथा भूमिगत जल व नहरी पानी का अभाव, उन गांवों में पुनर्वास का कार्य शुरू होगा।

भारत ने रिकार्ड छठी बार अंडर-19 विश्व कप का खिताब जीत लिया है। जिम्बाब्वे में हुए फाइनल में, भारत ने इंग्लैंड को सौ रन से हराया। भारतीय टीम ने पहले बल्लेबाजी करते हुए निर्धारित 50 ओवर में 411 रन का विशाल स्कोर खड़ा किया। जवाब में, इंग्लैंड की टीम 40 ओवर और 2 गेंद में 311 रन पर सिमट गई। ये, अंडर-19 विश्व कप फाइनल में अब तक की सबसे बड़े अंतर वाली जीत भी है। भारत की ओर से वैभव सूर्यवंशी ने 80 गेंद में 175 रन की तूफानी पारी खेली। वैभव को प्लेयर ऑफ द मैच के साथ प्लेयर ऑफ द सीरीज भी चुना गया।
